



QORTI KRIMINALI

Onor. Imħallef Dr. Neville Camilleri
B.A., M.A. (Fin. Serv.), LL.D., Dip. Trib. Eccles. Melit.

Att ta' Akkuża Numru 29/2024

Ir-Repubblika ta' Malta

vs.

Rupert Busuttil
Carmelo Borg
Marvin Debono
Paul Azzopardi

Illum 10 ta' Diċembru 2024

Il-Qorti,

Rat reggħet rat ir-Rikors tal-akkużat ossia r-rikorrent **Marvin Debono** (detentur tal-Karta tal-Identita' bin-Numru 26687(M)) (*a fol. 52 et seq.*) ipprezentat fil-25 ta' April 2024 fejn talab is-segwent:

"Għaldaqstant, għal dawn ir-raġunijiet su riferiti, għal dawk ir-raġunijiet kollha li jistgħu talvolta jirriżultaw matul is-smiġħ ta' dan ir-rikors, u fid-dawl ta' sottomissjonijiet ulterjuri li jistgħu jitressqu waqt

it-trattazzjoni orali ta' dan ir-rikors, l-esponenti umilment jitlob bir-rispett illi dina l-Onorabbli Qorti jogħgobha tordna li dawn il-proċeduri jiġu rimandati lill-Qorti tal-Maġistrati sabiex l-esponenti jiġi għudikat quddiem il-Qorti tal-Maġistrati, u dan salo kwalsiasi konsiderazzjoni oħra li dina l-Onorabbli Qorti jogħgobha tagħmel fil-ġudizzju għaqli u superjuri tagħha."

Rat id-digriet tagħha tas-27 ta' Awwissu 2024 (a fol. 59) fejn ordnat in-notifika tar-Rikors promutur lill-Avukat Ġenerali li ngħata zmien sabiex jipprezenta r-Risposta tiegħu.

Rat ir-Risposta tal-Avukat Ġenerali pprezentata fl-10 ta' Settembru 2024 (a fol. 61 et seq.) fejn oġġezzjona għat-talba kontenuta fir-Rikors promutur.

Rat l-atti proċesswali kollha, inkluż l-atti tal-kumpilazzjoni.

Semgħet, fis-seduta tat-12 ta' Novembru 2024, is-sottomissjonijiet finali dwar ir-Rikors.

Ikkunsidrat

Illi permezz tar-Rikors promutur ir-rikorrent Marvin Debono jitlob lil din il-Qorti sabiex tordna illi l-każ tiegħu jiġi għudikat mill-Qorti tal-Maġistrati (Malta) bhala Qorti ta' Ġudikatura Kriminali u dan *ai termini* ta' Artikolu 22(2A)(b) tal-Kapitolu 101 tal-Liġijiet ta' Malta. Huwa jishaq li jekk l-allegazzjonijiet elenkati fl-Att tal-Akkuża jiġu analizzati fil-kuntest tar-Raba' Skeda tal-Kapitolu 101 tal-Liġijiet ta' Malta, il-każ tiegħu għandu jiġi għudikat mill-Qorti tal-Maġistrati. Ikompli li fl-operazzjoni li wasslet għal każ odjern ma kienet involuta l-ebda sustanza illegali stante li l-pakketti misjuba fil-vettura ma kienux droga. Għalhekk jispjega li għal fini tal-ammont dan il-fatt għandu jkun a favur tiegħu stante li l-ammont ta' droga huwa *zero*. Dwar l-allegat rwol li huwa kellu skont l-Avukat Ġenerali, huwa kellu rwol limitat u minimu hafna minhabba li allegatament huwa kellu jmur bil-vettura ma' akkużat iehor jistenna lil żewġ akkużati oħra jidhlu bid-dgħajsa u jgħinhom inizzlu xi kontenut minn fuq id-*dinghy* għal gewwa

vettura. Isostni li skont il-Kap fl-Att tal-Akkuża huwa ma reġax mar lura fil-vettura iżda saq id-*dinghy* lura lejn il-*yacht* u baqa' fuq l-istess *yacht* fejn gie arrestat mill-Pulizija. Jgħid li ma nstab xejn illegali fuq dan il-*yacht*. Jishaq li skont it-teżi tal-Avukat Ġenerali huwa kellu rwol limitat fit-twettieq tal-allegat reat iżda *se mai* aġixxa taht direzzjoni ta' haddiehor u ffit li xejn kellu għarfien dwar l-operazzjoni kollha kemm hi. Jgħid ukoll li skont l-allegazzjonijiet tal-Avukat Ġenerali, la fl-Att tal-Akkuża u lanqas fil-bqija tal-atti proċesswali ma hemm l-ebda hjiel li hu seta' kellu xi influwenza fuq nies oħra fiċ-ċirku u wisq anqas ma hemm l-ebda riferenza għal ebda gwadann finanzjarju li seta' għamel jew kien ser jagħmel. Jispjega li mill-atti proċesswali ma hemm l-ebda allegazzjonijiet li huwa organizza t-traffikar tad-droga fuq skala kummerċjali jew li kellu xi konnessjoni mill-qrib tas-sors originali tad-droga jew li kien hemm xi aspettativi ta' qliegh finanzjarju sostanzjali. Jgħid li anqas ma jirriżulta li seta' kellu xi funzjoni operattiva fiċ-ċirku, jew li eżerċita xi pressjoni fuq xi hadd jew li forna xi droga lill-priġunier għal gwadann. Jishaq li ma jeżisti l-ebda allegat fattur aggravanti dwar xi natura sofistikata sabiex tinheba d-droga, xi perikolu eċċezzjonali jew inkella li kienu immirati nies vulnerabbli. Jispicċa billi b'riferenza għal istqarrija minnu rilaxxata fis-sena 2008 jirreferi għas-sentenza tal-Prim'Awla tal-Qorti Ċivili (Sede Kostituzzjonali) tas-17 ta' Ottubru 2018 (Numru 40/14 JRM) fejn ordnat li l-istqarrija titneħha mill-atti kif ukoll titneħha mill-atti kull xiehda li ssemmi l-kontenut tal-istqarrija.

Illi l-Avukat Ġenerali jopponi għat-talba tar-rikorrent Marvin Debono. Huwa jagħmel riferenza għall-Ewwel Kap tal-Att tal-Akkuża u jgħid li r-reat li huwa mixli bih ir-rikorrent jirrelata ma' assoċjazzjoni sabiex tiġi importata d-droga. Jgħid li dan ir-reat twieled meta sar il-ftehim. Isemmi li l-pakketti li kellhom jigu importati kienu jaqbzu t-tletin kilogrammi (30kgs) li b'kollox kienu jikkontjenu madwar mija u hamsin (150) blokka li skont hu juri li l-ftehim f' din l-assocjazzjoni kien fuq kwantita konsiderevoli ta' droga. Dwar l-allegat rwol tar-rikorrent, l-Avukat Ġenerali jgħid li mill-investigazzjoni mertu tal-każ odjern jirriżulta li kellu

rwol attiv, importanti u essenzjali fl-assoċjazzjoni li tagħha jinsab mixli.

Ikkunsidrat

Illi qabel tipproċedi ulterjorment ikun opportun li f'dan l-istadju din il-Qorti tagħmel riferenza għal Artikolu 22(2) tal-Kapitolu 101 tal-Liġijiet ta' Malta li jstabbilixxi s-segwenti:

“Kull persuna akkużata b’reat kontra din l-Ordinanza għandha titressaq jew quddiem il-Qorti Kriminali jew quddiem il-Qorti tal-Maġistrati (Malta) jew il-Qorti tal-Maġistrati (Għawdex), skont kif jordna l-Avukat Ġenerali u jekk tinstab haġta tehel, għal kull reat

[...].”

Illi permezz tar-Raba' Skeda tal-Kapitolu 101 tal-Liġijiet ta' Malta ġew stabbiliti linji gwida dwar kif l-Avukat Ġenerali għandu juża d-diskrezzjoni tiegħu meta din tkun marbuta ma' Artikolu 22(2) tal-Kapitolu 101 tal-Liġijiet ta' Malta. L-istess linji gwida jstabbilixxu s-segwenti:

“Linji gwida għall-użu ta' diskrezzjoni

Dawn il-linji gwida japplikaw għall-persuni kollha akkużati tal-età ta' 16 u aktar.

Sabiex tiġi stabbilita l-qorti li fiha persuna akkużata b’reat kontra din l-Ordinanza għandha tiġi ġġudikata, il-ħsara jew il-ħsara potenzjali ikkawżata mir-reat li bih tkun ġiet akkużata għandha tkun il-konsiderazzjoni prinċipali.

Il-kwantità ta' droga hi konsiderazzjoni prinċipali fil-valutazzjoni tal-ħsara. Il-purità ma tkunx neċessarjament meqjusa fl-istadju inizjali iżda tista' tiġi kkunsidrata sabiex jiġi determinat jekk persuna li

inizjalment giet riferita għall-kawża quddiem il-Qorti Kriminali għandha tiġi riferita għall-kawża quddiem il-Qorti tal-Maġistrati fi stadju aktar tard.

Ir-rwol li l-akkużat kellu fir-reat għandu, jekk informazzjoni biżżejjed tkun disponibbli, wkoll jitqies.

F'dawn il-każijiet għandha issir distinzjoni bejn dawk il-persuni li kellhom rwol prinċipali, rwol sinjifikattiv jew rwol iżgħar fit-twettiq tar-reat.

Ir-rwol prinċipali fit-twettiq tar-reat jista' jiġi indikat b'li ġej:

- li l-akkużat organizza jew ordna x-xiri u l-bejgħ ta' droga fuq skala kummerċjali;
- li l-akkużat kellu konnessjonijiet sostanzjali għal u influwenza sinjifikanti fuq persuni oħra f'ċirku;
- li l-akkużat kellu konnessjonijiet mill-qrib għas-sors oriġinali tad-drogi;
- li l-akkużat għamel qligħ finanzjarju sostanzjali jew kellu aspettattiva ta' qligħ finanzjarju sostanzjali;
- li l-akkużat uża negozju legittimu biex jaħbi x-xiri jew il-bejgħ tad-drogi;
- li l-akkużat abbuża mill-pożizzjoni tiegħu ta' fiduċja jew ta' responsabbiltà sinjifikanti fit-twettiq tar-reat, per eżempju meta l-akkużat ikun impjegat tal-ħabs jew professjonista legali jew mediku.

Ir-rwol sinjifikanti fit-twettiq tar-reat jista' jiġi indikat b'li ġej:

- li l-akkużat kellu funzjoni operattiva jew manigerjali fiċ-ċirku;

- li l-akkużat involva oħrajn fl-operazzjoni kemm billi eżercita pressjoni kif ukoll influwenzahom jew b'intimidazzjoni jew b'offerta ta' kumpens;
- li l-akkużat kien motivat bil-prospett ta' gwadann finanzjarju jew vantaġġ ieħor, irrispettivament jekk l-akkużat kienx qed jaġixxi waħdu jew ma' oħrajn;
- li l-akkużat deher li kien jaf u li fehem il-kobor tal-operazzjoni;
- li l-akkużat, li mhix persuna li qed tabbuza minn pożizzjoni ta' fiducja jew responsabbiltà, forniet id-droga lill-prigunier għall-gwadann iżda mingħajr theddid.

Ir-rwol iżgħar fit-twettiq tar-reat jista' jiġi indikat b'li ġej:

- li l-akkużat wettaq rwol limitat fit-twettiq tar-reat u aġixxa taħt id-direzzjoni ta' oħrajn;
- li l-akkużat ġie mqabbad minn oħrajn sabiex iwettaq ir-reat permezz ta' pressjoni, theddid jew intimidazzjoni;
- li l-akkużat ġie involut fit-twettiq tar-reat minhabba l-ingenwità tiegħu jew minhabba li ġie sfruttat minn oħrajn;
- li l-akkużat ma kellux influwenza fuq dawk ta' fuqu fiċ-ċirku;
- li l-akkużat kellu ftit, jekk kien hemm, għarfien rigward il-kobor tal-operazzjoni;
- li meta jiġu meqjusa ċ-ċirkostanzi kollha jkun raġonevoli li jiġi konkluż illi l-akkużat kien involut

fit-twettiq tar-reat sabiex jieħu d-droga biss, għall-użu personali tiegħu;

- li l-akkuzat ma għamel l-ebda gwadann finanzjarju mir-reat, per eżempju f'każijiet li jinvolvu x-xiri komuni ta' kwantità minima mingħajr l-ebda qligħ jew sabiex titqassam kwantità minima bejn il-ħbieb fuq bażi mhux kummerċjali.

Fatturi aggravanti li jirriżultaw mil-liġi għandhom jiġu meqjusa.

Fatturi aggravanti oħra li jistgħu jiġu meqjusa jistgħu jinkludu:

- in-natura sofistikata sabiex tinheba d-droga jew in-natura ta' kwalunkwe attentat biex jiġi evitat il-kxif;
- kull attentat sabiex tinheba jew sabiex tintrema evidenza;
- l-esponiment ta' oħrajn għall-periklu eċċezzjonali bħal meta droga tinqata' b'sustanzi li jagħmlu ħsara;
- il-purità għolja tad-droga;
- li l-akkuzat immira postijiet intizi sabiex jalloka persuni vulnerabbli jew ipprova jissupplixxi d-droga lill-minorenni;
- li oħrajn, speċjalment tfal u dawk li ma jabbużawx bid-droga kienu preżenti meta l-akkuzat ikkommetta r-reat.

L-ammont li ġejjin involuti fir-reat, meta l-imsemmija ammonti huma magħrufa, jistgħu jittieħdu bħala

indikazzjoni sabiex persuna ma tigix riferita għall-kawża quddiem il-Qorti Kriminali:

herojina u kokajina: anqas minn 100 gramma

cannabis: anqas minn 300 gramma

Kull għajjnuna li l-akkużat ikun ta lill-Pulizija jew lill-prosekuzzjoni tista' wkoll tiġi meqjusa."

Ikkunsidrat

Illi mill-atti proċesswali jirriżulta li r-rikorrent Marvin Debono tressaq b'arrest quddiem il-Qorti tal-Maġistrati (Malta) bħala Qorti Istrutturja fid-29 ta' Diċembru 2008 fejn gie mixli b'assoċjazzjoni sabiex tiġi ttraffikata d-droga kannabis. Jirriżulta wkoll li fit-23 ta' Diċembru 2008 għal habta tat-8pm, Carmelo Borg, Paul Azzopardi u persuna terza telqu minn Malta permezz ta' *yacht*. Allegatament dawn il-persuni kienu sejrin lejn il-Libya sabiex igibu lejn Malta kunsinna kannabis. Fis-27 ta' Diċembru 2008 allegatament Rupert Busuttil, Clinton Azzopardi u r-rikorrent Marvin Debono kienu jinsabu fl-inħawi tal-Imtahleb. Jirriżulta li waslu hemm permezz ta' żewġ vetturi u meta beda jidlam id-dgħajsa li fuqha kien hemm Carmelo Borg u Paul Azzopardi bdiet riesqa lejn il-kosta u minn fuq dan il-*yacht* telaq *dinghy* fid-direzzjoni tal-Wied Miġraħ Ferħa. Jidher li minn fuq id-*dinghy* tniżżlu xi affarijiet u li r-rikorrent Debono bil-għajjnuna ta' oħrajn għabbihom f'vettura minnhom. Sussegwentement telqu u waħda mill-vetturi saqet l-ewwel u fiha kien hemm Clinton Azzopardi, waqt li l-vettura l-oħra li kienet misjuqa mill-akkużat Busuttil kien fiha wkoll lil Carmelo Borg saqet it-tieni. Sadanittant ir-rikorrent Debono hareġ bid-*dinghy* għal fuq id-dgħajsa. Jirriżulta li din id-dgħajsa giet interċettata mill-*patrol boat* tal-armata li kienet qed tassisti lill-Pulizija.

Illi mir-rapport tal-espert imqabba mill-Maġistrat Inkwirenti sabiex jiġu analizzati l-affarijiet li nqabdu mill-Pulizija jirriżulta li f'waħda mill-vetturi kien hemm 'il fuq minn tletin kilogramma (30 kg) (*a fol.* 153) maqsuma f'mija u wieħed u ħamsin blokka (151) (*a*

fol. 152) li kienu ppakkjati bhal ma tkun ippakkjata l-kannabis. Izda minn analiżi mwettqa mill-espert Godwin Sammut irriżulta li l-estratti meħuda mill-blokki ta' lewn aħdar ma nstabitx sustanza li hija kkontrollata bil-liġi.

Illi r-rikorrent Debono primarjament joġġezzjona għal fatt li tressaq quddiem il-Qorti Kriminali minhabba li l-affarijiet li allegatament ingiebu Malta permezz tal-*yacht* instabu li ma kienux sustanzi illeċiti u li għalhekk ma tirriżultax il-gravita' neċessarja sabiex huwa jitressaq quddiem il-Qorti Kriminali. Jišhaq li huwa kellu jitressaq quddiem il-Qorti tal-Maġistrati (Malta) bhala Qorti ta' Ġudikatura Kriminali bil-benefiċċju li allura tkun tista' tapplika piena anqas oneruza.

Illi f' dan ir-rigward din il-Qorti tinnota li r-rikorrent Debono huwa akkużat li assoċja ruħu biex jimporta sustanza illeċita. Għalhekk din il-Qorti hija tal-fehma li dak li l-ewwel irid jiġi ndirizzat huwa proprju l-punt marbut ma' l-elementi neċessarji sabiex iseħħ ir-reat ta' assoċjazzjoni għat-traffikar tad-droga. Għandu raġun l-Avukat Ġenerali meta jindika l-parti tal-Kap tal-Att tal-Akkuża fejn jingħad li l-assoċjazzjoni tiskatta meta jkun hemm qbil dwar il-mezzi li sejrjn jintużaw. Għal kull buon fini jingħad li din il-Qorti fl-ebda mument ma hija qed tgħid li r-rikorrent Marvin Debono huwa ħati ta' dak li huwa ġie akkużat bih fl-Att tal-Akkuża in kwistjoni pero' dak li qed tgħid huwa li fil-fehma ta' din il-Qorti l-fatt li s-sustanza maqbuda ma hijiex sustanza kontrollata huwa kważi rrilevanti minhabba li r-reat huwa l-ftehim sabiex tiġi importata tali sustanza.

Illi l-ammont ta' sustanza li kienet intiża li tiġi impurtata qabzet it-tletin kilogramma (30kg) li jirriżulta li hija ammont konsiderevoli li kellha tiddaħhal fil-gzejjer tagħna. L-ammont imsemmi huwa ferm akbar mill-ammonti ndikati fir-Raba' Skeda tal-Kapitolu 101 tal-Liġijiet ta' Malta u għalhekk il-ħsara li kienet intiża li tiġi kkawżata lis-soċjeta' kienet konsiderevoli. Barra minn hekk, l-ammont tas-sustanza miġjuba bilfors kellha tnissel fil-persuna nvoluta aspettattiva ta' qligħ finanzjarju sostanzjali.

Illi rigward ir-rwol tar-rikorrent Debono, din il-Qorti tinnota li huwa kellu rwol fil-proċess ta' kif kellha tiddaħhal dik is-sustanza li nstabet. Tant dan huwa hekk li kien huwa li reġa' hareġ *bindingly* sabiex jieħu hsieb id-dghajsa. Għalhekk huwa kien igawdi l-fiducja tal-persuna li fizikament impurtat dak li sa dak il-mument kien maħsub li kien kannabis. Dan juri li fir-rwol tiegħu r-rikorrent seta' kien fil-qofol tal-azzjoni. Għalhekk tenut kont tal-ammont ta' pakketti nvoluti u tal-fatt li l-operazzjoni kienet qed issir wara li dalam u wara li kienu telqu t-terzi kollha mill-wied isegwi li r-rikorrent Debono kien jaf ben tajjeb id-daqs tal-operazzjoni u li ma kinitx leċita.

Illi minbarra dan din il-Qorti hija tal-fehma li l-importazzjoni bil-baħar f'post appartat filgħaxija huma kollha elementi ta' sofistikkazzjoni ntiżi mill-persuni nvoluti sabiex jippruvaw li tali operazzjoni ma tinkixifx.

Illi għalhekk tenut kont ta' dawn il-fatturi, l-element tal-purita' li f'dan il-każ kienet ta' *zero*, minħabba li s-sustanza ma kinitx sustanza projbita, minkejja li timmilita a favur tar-rikorrent hija wkoll ibbilanċjata mis-sofistikkazzjoni wżata.

Illi din il-Qorti hija prekluzja milli tikkunsidra l-kontenut tal-istqarrija rilaxxata mir-rikorrent Marvin Debono u dana minħabba dak deċiż fis-sentenza mogħtija fis-17 ta' Ottubru 2018 mill-Prim'Awla tal-Qorti Ċivili (Sede Kostituzzjonali) fil-kawża fl-ismijiet **Marvin Debono vs. Avukat Ġenerali** (Numru 40/14) li r-rikorrent stess jagħmel riferenza għaliha fir-Rikors promutur.

Illi sabiex isostni t-talba tiegħu hekk kif kontenuta fir-Rikors promutur, fis-sottomissjonijiet finali tiegħu r-rikorrent Debono jagħmel riferenza, fost l-oħrajn, għal digriet mogħti fit-28 ta' Lulju 2022 minn din il-Qorti diversament preseduta fl-ismijiet **Ir-Repubblika ta' Malta vs. Paul Cachia** (Numru 12/2022 - Onor. Imħallef Consuelo Scerri Herrera) u għal digriet ieħor mogħti fit-23 ta' Ottubru 2024 wkoll minn din il-Qorti diversament preseduta fl-ismijiet **Ir-Repubblika ta' Malta vs. Ivan Cachia** (Numru 25/2022 - Onor. Imħallef Natasha Galea Sciberras), f'liema digrieti

msemmija l-Qorti msemmija ordnat li l-akkuzati in kwistjoni jigu ġudikati mill-Qorti tal-Maġistrati (Malta) bħala Qorti ta' Ġudikatura Kriminali. Dwar dawn iż-żewġ digrieti din il-Qorti tinnota li l-fattispecie dwarhom huma kompletament differenti għal każ li għandha quddiemha din il-Qorti u ma jsibu l-ebda applikazzjoni għal dan il-każ. In fatti fid-digriet tat-28 ta' Lulju 2022 hawn fuq imsemmi, ingħad hekk:

“Din il-Qorti tinnota illi minkejja l-fatt li l-Avukat Ġenerali isemmi l-ammont ta' għaxar (10) kilos kannabis, dan ma jaffigura mkien mill-atti. Oltre minn hekk jidher illi l-Prosekuzzjoni qegħda temmen lill-akkuzat fil-verżjonijiet tiegħu speċjalment rigward l-involviment tiegħu u dan stante li kienet iddikjarat¹ li l-akkuzat jibbenifika mill-Artikolu 29 tal-Kap. 101 tal-Liġijiet ta' Malta. Din il-Qorti hi tal-fehma illi l-Prosekuzzjoni ma kienitx tiddikjara dan kieku ma kienitx qegħda temmen lill-akkuzat f'dak li qal, inkluz fejn dan qed jiċhad l-involviment tiegħu mal-ixkora tas-siment u l-ħamsin (50) sapuna li allegatament kien hemm fiha.”

Illi fid-digriet l-ieħor ossia dak mogħti fit-23 ta' Ottubru 2024 fl-ismijiet fuq premessi, ingħad is-segwent:

“Madankollu, f'dan il-każ, mill-atti kumpilatorji ma tirrizultax l-kwantita' speċifika ta' droga li giet moħbija fir-razzett ta' Paul Cachia gewwa l-Aħrax tal-Mellieħa.”

Aktar tard, fl-istess digriet jingħad hekk:

“Għaldaqstant, għall-fini tal-linji gwida ndikati fir-Raba' Skeda, din il-Qorti tqis illi s-sehem tal-akkuzat f'dan l-uniku episodju li għalih issir referenza fl-atti processwali, kien wieħed tassew minuri, minimu għall-aħħar u limitat, bl-akkuzat jaġixxi taħt id-direzzjoni ta' oħrajn u taħt pressjoni fid-dawl tal-insistenza ta'

¹ “Issir riferenza għax-xhieda tal-Ispettur Jesmond Borg a fol. 497 tal-process.”

missieru illi kellu bżonn il-flus għall-kura ta' ommu. Lanqas ma jirriżulta illi l-akkużat kellu xi influwenza fuq dawk ta' fuqu fiċ-ċirku, jew illi kellu xi għarfien rigward l-operazzjoni jew il-kobor tagħha, u finalment lanqas ma għamel jew kien se jagħmel gwadann finanzjarju mill-istess reat. Ma' dan il-Qorti tqis ukoll illi l-Uffiċjal Prosekutur iddikjara wkoll illi l-akkużat għandu jibbenefika mill-Artikolu 29 tal-Kapitolu 101 tal-Liġijiet ta' Malta, stante illi kkollabora bis-sħiħ mal-Pulizija.²"

Illi, kif diġa' ngħad, minn dak ċitat hawn fuq jirriżulta li s-sitwazzjonijiet ma humiex simili għal dan il-każ li jinsab quddiem din il-Qorti u b'hekk din il-Qorti ma tista' bl-ebda mod issegwi dak li ngħad fiż-żewġ digrietni in kwistjoni.

Illi tenut kont ta' dak kollu li ngħad hawn fuq isegwi li t-talba tar-rikorrent Marvin Debono hekk kif kontenuta fir-Rikors promotur għandha tiġi miċhuda.

Decide

Għal dawn il-motivi, il-Qorti taqta' u tiddeciedi billi tiċhad it-talba tar-rikorrent Marvin Debono hekk kif kontenuta fir-Rikors tiegħu pprezentat fil-25 ta' April 2024 bil-konsegwenza li l-imsemmi Marvin Debono għandu jiġi ġudikat mill-Qorti Kriminali.

Onor. Dr. Neville Camilleri
Imħallef

Alexia Attard
Deputat Registratur

² "Ara a fol. 37 tal-atti processwali."